

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ತೆವಿಸಾವೊ ಆಯ್ತಾರ್ ಸಪ್ಟೆಂಬರ್ 6, 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಆಜ್ ಹೊ ಎವ್ಕರಿಸ್ತ್ ಸಂಬ್ರಮುಂಕ್, ಸೊಮ್ಯಾಚ್ಯಾ
ಮೆಜಾ ಭೊಂವಾರಿಂ ವ್ಹಡಾ ಅತ್ರೇಗಾನ್ ಸಾಂಗಾತಾ ಜಮ್ಲ್ಯಾಂವ್.
ಆಯ್ಚಿ ದೇವ್‌ಸ್ತುತಿ ಸಮುದಾಯೆಚ್ಯಾ ಸ್ಪಿರಿತಾನ್ ಜಿಯೆಂವ್ಕ್ ಉಲೊ
ದಿತಾ.

ಸೊಮ್ಯಾ ಥಂಯ್ ಎಕಾ ಕಾಳ್ಜಾಚಿಂ ಆನಿ ಎಕಾ ಮನಾಚಿಂ ಜಾವ್ನ್
ಮಾಗ್ಣೆಂ ಕರುಂಕ್ ಆನಿ ಹ್ಯಾ ಮಾಗ್ಣಾಚೊ ಫಳ್ ಜಿವಿತಾಂತ್
ಜೊಡುಂಕ್ ಹರ್ ಪ್ರಯತ್ನ್ ಕರ್ಯಾಂ.

ಸೊಮಿ ಆವ್ಚೆ ಖಾತಿರ್ ಹ್ಯಾ ಸಂಸಾರಿ ಆಯ್ಲೊ. ತಶೆಂಚ್ ಆಮಿ ಪೆಲ್ಯಾ
ಖಾತಿರ್ ಜಿಯೆಂವ್ಕ್ ಎವ್ಕರಿಸ್ತಾಚೆಂ ಬಲಿದಾನ್ ಆಮ್ಕಾಂ ಪ್ರೇರಣ್
ದಿಂವ್ಚಿ ಮ್ಹಣ್ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ ತಾಂಚ್ಯೆ ತಾಬೆನ್ ದಿಲ್ಲಾ ಕ್ರಿಸ್ತಿ ಪರ್ಜೆಕ್ ತುಜ್ಯಾ ಉತ್ರಾಚ್ಯಾ ಪ್ರೇರಣಾನ್ ಭರ್. ವಾಯ್ ಜಿಣಿ ಜಿಯೆಂವ್ಚ್ಯಾ ಲೊಕಾಕ್ ಬರೈ ವಾಟೆಕ್ ಪರ್ತೊಂಕ್ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಸರ್ವ್ ರಾಜಕೀಯ್ ಮುಕೆಲ್ಯಾಂಕ್ ತುಕಾ ಆಮಿ ಸಮರ್ಪಿತಾಂವ್. ತಾಣಿಂ ಆಪ್ಲೊ ವಾವ್ರ್ ನಿಸ್ವಾರ್ಥ್ಪಣಿಂ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ದಿಸ್ಪಡ್ತ್ಯಾ ಜಿವಿತಾಂತ್ ಕಷ್ಟ್, ವಿಘ್ನಾಂ-ಅನ್ವಾರಾಂ ಯೆತಾನಾ ತುಜೆರ್ ಧಿರ್ ಭರ್ವಸೊ ದವರ್ನ್ ಸತಾ-ನಿತಿನ್ ಆನಿ ಭಾವಾರ್ಥಾನ್ ತೆ ಘುಡ್ ಕರುಂಕ್ ಆಮ್ಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಕುಟ್ಮಾಂತ್ ಆಸ್ಚ್ಯಾ ಪಿಡೆಸ್ತಾಂಚಿ, ಪ್ರಾಯ್ವಂತಾಂಚಿ ಸೆವಾ ಕರ್ಚ್ಯಾ ಸಮೇಸ್ತ್ ಭಾವಾ ಭಯ್ಣಿಂನಿ ತಾಣಿಂ ಕರ್ಚೊ ವಾವ್ರ್ ಮೊಗಾನ್, ಸೊಸ್ಣಿಕಾಯೆನ್ ಆನಿ ನಿಸ್ವಾರ್ಥ್ಪಣಿಂ ಕರುಂಕ್ ಪ್ರೇರಣ್ ಲಾಭಯ್ ಮ್ಹಣ್ ಮಾಗ್ತಾಂವ್.

5. ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾಕ್ ಲಾಗ್ಕಿಲ್ಯಾನ್ ತಯಾರಾಯ್ ಕರ್ಚ್ಯಾ ಹ್ಯಾ ವೆಳಾರ್ ಆಮ್ಚ್ಯಾ ಕುಟ್ಮಾಂನಿ ಎಕ್ವಟ್ ಚಡಯ್ ಆನಿ ಹ್ಯಾ ದ್ವಾರಿಂ ಆಮ್ಚಿಂ ಕುಟ್ಮಾಂ ಮಾಯಾಮೊಗಾಚಿಂ ಮಂದಿರಾಂ ಜಾಯ್ತಿಂ ಕರ್ ಮ್ಹಣ್ ಮಾಗ್ತಾಂವ್.

ಎಜೆಕಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾಚೆಂ ಉತರ್ ಮ್ಹಾಕಾ ಹ್ಯೆ ಪರಿಂ ಆಯ್ಲೆಂ:
ಮನ್ಶಾಪುತಾ, ಹಾಂವೆಂ ತುಕಾ ಇಸ್ರಾಯೆಲಾಚ್ಯಾ ಘರಾಣ್ಯಾ
ಪಾಸತ್ ರಾಕ್ಣೊ ಕಸೊ ನೆಮ್ಲಾ. ಮ್ಹಜ್ಯಾ ತೊಂಡಾಂತ್ಲೆಂ ಏಕ್
ಉತರ್ ತುಂ ಆಯ್ಕತಲೊಯ್ ತೆದ್ನಾ ತುವೆಂ ಮ್ಹಜೆ ತರ್ಫೆನ್
ತಾಂಕಾಂ ಚತ್ರಾಯ್ ದಿಂವ್ಕ್ ಜಾಯ್.

“ಖೊಟ್ಯಾ ಮನ್ಶಾ, ತುಂ ಖರೆಂಚ್ ಮರ್ತಲೊಯ್,” ಅಶೆಂ
ಹಾಂವ್ ತಾಕಾ ಸಾಂಗಿನ್ ಜಾಲ್ಯಾರ್, ಆನಿ ತ್ಯಾ ಖೊಟ್ಯಾ
ಮನ್ಶಾನ್ ಆಪ್ಲೆ ಚಾಲಿಕ್ ಪಾಟ್ ಕರುಂಕ್ ತಾಚೆ ಕಡೆ ಉಲೊವ್ನ್
ತಾಕಾ ಚತ್ರಾಯ್ ದಿನಾ ಜಾಶಿ ಜಾಲ್ಯಾರ್ ತೊ ಖೊಟೊ ಮನಿಸ್
ಆಪ್ಲ್ಯಾ ಗುನ್ಯಾಂವಾಕ್ ಲಾಗುನ್ ಮರ್ತಲೊ, ಪೂಣ್ ಹಾಂವ್
ತುಕಾ ತಾಚ್ಯಾ ಮರಣಾಚೊ ಜಬಾಬ್ದಾರ್ ಕರ್ತಲೊಂ.

ಪೂಣ್ ತ್ಯಾ ಖೊಟ್ಯಾ ಮನ್ಶಾನ್ ಆಪ್ಲೆ ಚಾಲಿಕ್ ಪಾಟ್ ಕರುಂಕ್
ತುಂ ತಾಕಾ ಚತ್ರಾಯ್ ದಿಶಿ ಜಾಲ್ಯಾರ್ ಆನಿ ತೊ ಆಪ್ಲೆ ಚಾಲಿಕ್
ಪಾಟ್ ಕರಿನಾ ಜಾಯ್ತ್ ಜಾಲ್ಯಾರ್, ತೊ ಆಪ್ಲ್ಯಾ ಗುನ್ಯಾಂವಾಕ್
ಲಾಗುನ್ ಮರ್ತಲೊ, ಪೂಣ್ ತುಂ ತುಜೊ ಜೀವ್
ವಾಂಚಯ್ತಲೊಯ್.

ದೆವಾಚೆಂ ಉತರ್ ಹೆಂ

ಕೀರ್ತನ್

ಆಜ್ ಸರ್ವೆಸ್ಪರಾಚೊ ತಾಳೊ ತುಮ್ಮಾಂ ಆಯ್ಕತ್ ಜಾಲ್ಯಾರ್
ತುಮ್ಮಿಂ ಕಾಳ್ಜಾಂ ಧಾರುಣ್ ಕರಿನಾಕಾತ್

ಯೆಯಾ ಸಂತೊಸಾನ್ ಸರ್ವೆಸ್ಪರಾಕ್ ಉಲ್ಲಾಸ್ತಾಂ
ಆಮ್ಚ್ಯಾ ತಾರಣಾಚೆಂ ಖಡಪ್ ಜಾವ್ನಾಸ್ಲಲ್ಯಾಕ್ ವಾಖಣ್ಯಾಂ
ಅರ್ಗಾಂ ಸ್ತುತಿ ಕರುಂಕ್ ತಾಚ್ಯೆ ಸಮೊರ್ ಯೆವ್ಯಾಂ
ಗಿತಾಂ ಗಾಯಾನಾಂನಿ ತಾಚೆ ಕೀರ್ತೆ ಗಾವ್ಯಾಂ

ಯೆಯಾ ಸರ್ಪಡುನ್ ತಾಕಾ ಆರಾಧನ್ ಕರ್ಯಾಂ
ಆಮ್ಕಾಂ ರಚ್ಲೆಲ್ಯಾ ದೆವಾ ಹುಜಿರ್ ದಿಂಬಿಯಾನಿಂ ಪಡ್ಯಾಂ
ತೊ ಆಮ್ಚೊ ದೇವ್ ಆಮಿ ತಾಚ್ಯಾ ಚರವಾಚ್ಯೊ ಶೆಳಿಯೊ
ತೊ ಪೋಸ್ ಕರುಂ ಸಾಂಬಾಳ್ತಾ ತೊ ಹಿಂಡ್

ಆಜ್ ತಾಚೊ ತಾಳೊ ತುಮ್ಮಾಂ ಆಯ್ಕತ್ ಜಾಲ್ಯಾರ್
ಅರಣ್ಯಾಂತ್ ಕೆಲ್ಲ್ಯೆಬರಿ ತುಮ್ಮಿಂ ಕಾಳ್ಜಾಂ ಧಾರುಣ್ ಕರಿನಾಕಾತ್.
ಧಂಯ್ ಮೆರಿಬಾಂತ್ ಆನಿ ಮಾಸ್ನಾಂತ್ ತುಮ್ಮಾಚ್ಯಾ ಪುರ್ವಜಾಂನಿ,
ಮ್ಹಜಿ ಮಹತ್ಕಾರ್ಯಾಂ ದೆಖ್ಲಲ್ಲ್ಯಾಂನಿ,
ಮ್ಹಾಕಾ ಪಾರ್ಕಿಲೊ ಆನಿ ಮ್ಹಜಿ ಪರೀಕ್ಷಾ ಕೆಲಿ.